

حقوق والدین

- (۱) حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ مسلمانو! اپنے والدین کے ساتھ نیکی کا برتاؤ کرو تاکہ تمہاری اولاد بھی تمہارے ساتھ نیکی سے پیش آئے۔ (ابو الشیخ فی التوخیج۔ الادب المفرد)
- (۲) حضرت عبد اللہ بن مسعود رضی اللہ عنہ بیان کرتے ہیں کہ میں نے رسول اللہ ﷺ سے عرض کیا بہترین عمل کونسا ہے؟ جو اللہ تعالیٰ کو سب سے زیادہ پسند ہو۔ سرکار ﷺ نے ارشاد فرمایا: وقت پر نماز پڑھنا۔ میں نے عرض کیا اس کے بعد آپ ﷺ نے فرمایا باپ سے اچھا برتاؤ کرنا۔ میں نے عرض کیا پھر کونسا عمل؟ ارشاد فرمایا اللہ کے راستے میں جہاد کرنا۔ (بخاری و مسلم)
- (۳) حدیث شریف میں ہے کہ جو شخص رزق کی کشادگی اور عمر کی زیادتی کا خواہشمند ہو اس کو چاہئے کہ صلہ رحمی کرے اور ماں باپ کے ساتھ اچھا سلوک کرے۔ (مسند احمد۔ الادب المفرد)
- (۴) حدیث شریف میں ہے کہ اللہ تعالیٰ کی رضا ماں باپ کی رضا میں اور اللہ کا غصہ ماں باپ کے غصے میں پوشیدہ ہے۔ (الادب المفرد)
- (۵) کبیرہ گناہوں میں سب سے بڑا گناہ اللہ کے ساتھ شرک کرنا اور ماں باپ کی نافرمانی کرنا ہے۔ (الادب المفرد۔ بخاری و مسلم)
- (۶) تین شخص ہے جن پر اللہ تعالیٰ نے جنت کو حرام کر دیا ہے ان میں سے ایک ماں باپ کا نافرمان بھی ہے۔ (الادب المفرد۔ احمد)
- (۷) ہر گناہ کے بدلے میں عذاب اور ہر جرم کی گرفت کو موخر کیا جاسکتا ہے لیکن ماں باپ کی نافرمانی کا گناہ ایسا سخت ہے کہ اس کا مواخذہ مرنے سے پہلے ہی کر لیا جاتا ہے۔ (الادب المفرد۔ حاکم)
- (۸) باپ کے دوستوں کے ساتھ نیکی سے پیش آنا خود باپ کے ساتھ نیکی سے پیش آنا ہے۔ (الادب المفرد)
- (۹) جو آدمی اپنے ماں باپ کے مرنے کے بعد ان کا قرض ادا کر دیتا ہے اور ان کی مانی ہوئی بات پوری کر دیتا ہے وہ اگرچہ زندگی میں ان کا نافرمان رہا ہو پھر بھی وہ خدا کے نزدیک ان کا فرمانبردار سمجھا جائے گا اور جو آدمی اپنے ماں باپ کے مرنے کے بعد نہ ان کا قرض ادا کرتا ہے نہ مانی ہوئی منت کو پورا کرتا ہے وہ اگرچہ زندگی میں ان کا فرمانبردار رہا ہو پھر بھی خدا کے نزدیک ان کا نافرمان سمجھا جائے گا۔ (الادب المفرد)

ماں کے ساتھ اچھا سلوک

- (۱۰) بہز بن حکیم رضی اللہ عنہ اپنے باپ سے وہ اپنے دادا سے یوں روایت کرتے ہیں کہ میں نے رسول اللہ ﷺ سے دریافت کیا میں احسان کا معاملہ کس کے ساتھ کرو؟ آپ ﷺ نے فرمایا اپنی ماں سے میں نے پھر پوچھا کس سے نیکی کرو فرمایا اپنی ماں سے میں تیسری مرتبہ اپنا یہی سوال دہرایا تو آپ ﷺ نے پھر فرمایا ماں کے ساتھ میں نے چوتھی مرتبہ پھر پوچھا کس سے بھلائی کرو آپ ﷺ نے ارشاد فرمایا باپ کے ساتھ پھر جو قریبی رشتہ دار ہو وہ مقدم ہے۔
- (۱۱) حضرت ابن عباس رضی اللہ عنہما فرماتے ہیں کہ جس مسلمان کے ماں باپ مسلمان ہیں اور وہ صبح شام اجر و ثواب کی نیت ان کی خدمت میں (سلام و مزاج پر سی کے لیے) حاضر ہوتا ہے تو اللہ تعالیٰ اس کے لیے جنت کے دروازے کھول دیتا ہے۔ اور اگر والدین میں سے ایک ہے جنت کا ایک دروازہ کھول دیتا ہے اور دونوں میں سے کسی ایک کو اس نے خفا کر دیا اور غصہ دلایا تو جب تک وہ راضی اور خوش نہ تو اللہ تعالیٰ بھی خوش نہیں ہوتا۔ (حاضرین میں سے) کسی نے کہا **وَإِنْ ظَلَمْنَا قَاتِلًا وَإِنْ ظَلَمْنَا لِعِثَابٍ** اگرچہ ماں باپ اس پر ظلم کریں (تو جواب میں کہا گیا) ہاں اگرچہ وہ دونوں اس پر ظلم کریں۔
- فائدہ: یہ امر دلیل ہے کہ ماں باپ کا حق بہت بڑا ہے حتیٰ کہ اگر ان سے اولاد کے حق میں کوئی ایسی کاروائی سرزد بھی ہو جائے جو انصاف کے خلاف ہو تب بھی ان اطاعت سے سرتابی نہیں کرنی چاہئے کیونکہ اللہ تعالیٰ کی رضامندی اور ناراضگی ماں باپ کی خوشی اور ناخوشی پر موقوف ہے۔ (الادب المفرد)
- (۱۲) نبی کریم ﷺ کا ارشاد ہے کہ وہ آدمی ذلیل ہو، پھر ذلیل ہو، پھر ذلیل ہو لوگوں نے پوچھا اے خدا کے رسول کون آدمی؟ آپ ﷺ نے فرمایا وہ آدمی جس نے اپنے ماں باپ کو بڑھاپے کی حالت میں پایادوںوں کو پایا کسی ایک کو اور پھر (ان کی خدمت کر کے) جنت میں داخل نہ ہوا۔ (مسلم۔ الادب المفرد)

(۱۳) حضرت ابن عباس رضی اللہ عنہما روایت ہے کہ نبی کریم ﷺ فرماتے ہیں جو نیک اولاد بھی ماں باپ پر محبت بھری ایک نظر ڈالتی ہے اس کے بدلے اللہ تعالیٰ اس کو ایک حج مقبول کا ثواب بخشتا ہے۔ لوگوں نے پوچھا اے خدا کے رسول ﷺ اگر کوئی ایک دن میں سو بار اسی طرح رحمت و محبت کی نظر ڈالے آپ ﷺ نے فرمایا جی ہاں اگر کوئی سو بار ایسا کرے تب بھی۔ خدا (تمہارے تصور سے) بہت بڑا اور (تنگ دلی جیسے عیبوں سے) بالکل پاک ہے۔ (مسلم۔ معارف الحدیث)

(۱۴) ایک شخص حضور ﷺ کی خدمت میں حاضر ہوا اور عرض کیا یا رسول اللہ ﷺ میرے پاس مال ہے اور میرے باپ کو میرے مال کی ضرورت ہے رسول اللہ ﷺ نے فرمایا تمہارا مال اور تم اپنے والدین کے لیے ہو بیشک تمہاری اولاد تمہاری پاک کمائی ہے اس لیے تم اپنی اولاد کی کمائی سے بلا تکلف کھاؤ۔ (ابن ماجہ۔ ابوداؤد)

والدین کا حقیقی پیوند

(۱۵) ایک شخص نے عرض کیا یا رسول اللہ ﷺ کیا والدین کے مرنے کے بعد ان کے ساتھ سلوک کرنے کی کوئی صورت باقی ہے (یعنی کوئی صورت ہو سکتی ہے) فرمایا ان کے لیے دعا کرنا (جس میں نماز جنازہ بھی شامل ہے) اور ان کے لیے استغفار کرنا اور ان کے مرنے کے بعد ان کی وصیت کو پورا کرنا (بشرطیکہ خلاف شرع نہ ہو) ان کے قربت داروں سے صلہ رحمی کرنا جو محض ان کی قربت کی وجہ سے کی جائے (اس نیت سے رضائے والدین حاصل ہو اور رضائے والدین سے رضائے حق حاصل ہو) اور والدین کے دوستوں کی تعظیم کرنا۔ (مشکوٰۃ۔ ابوداؤد۔ الادب المفرد)

(۱۶) حضرت انس رضی اللہ عنہ کا بیان ہے کہ نبی کریم ﷺ نے ارشاد فرمایا اگر کوئی بندہ خدا زندگی میں ماں باپ کا نافرمان رہا اور والدین میں سے کسی ایک کا یاد و نونو کا اسی حال میں انتقال ہو گیا تو اب اس کو چاہیے کہ وہ اپنے والدین کے لیے برابر دعا کرتا رہے اور خدا سے ان کی بخشش کی درخواست کرتا رہے یہاں تک کہ خدا اس کو اپنی رحمت سے نیک لوگوں میں لکھ دے۔ (بیہقی)

(۱۷) والدین کی خدمت کا یہ بھی بقیہ سمجھنا چاہیے کہ ان کے انتقال کے بعد ان کے ملنے والوں سے سلوک و احسان کیا جائے۔ (بخاری۔ الادب المفرد)

والدین کے دوست کا حقیقی

(۱۸) رسول اکرم ﷺ کا ارشاد ہے اپنے باپ کے دوست کا خیال رکھو اس سے قطع تعلق نہ کرو (ایسا نہ ہو کہ اس کی دوستی قطع کرنے کی وجہ سے) اللہ تعالیٰ تمہارا نور بجھا دے۔ (الادب المفرد)

ماں باپ پر لعنت پھینچنا

(۱۹) رسول اللہ ﷺ نے ایک حدیث میں اس طرح ارشاد فرمایا کہ سب سے بڑا گناہ یہ ہے کہ آدمی اپنے ماں باپ پر لعنت بھیجے عرض کیا یا رسول اللہ ﷺ کوئی اپنے ماں باپ پر کیونکر لعنت بھیج سکتا ہے؟ فرمایا: "اس طرح کہ جب کوئی کسی کے ماں باپ کو برا بھلا کہے گا تو وہ بھی اس کے ماں باپ دونوں کو برا بھلا کہے گا۔" (بخاری۔ سیرۃ النبی ﷺ)

✽ ماخوذ از السنن و مسوول اکرم ﷺ ✽

والدین کو ایصالِ ثواب کے لیے خاص دعا

علامہ عینی رحمۃ اللہ علیہ نے شرح بخاری میں ایک حدیث نقل کی ہے کہ جو شخص ایک مرتبہ مندرجہ ذیل دعا پڑھے اور اس کے بعد یہ دعا کرے کہ یا اللہ! اس کا ثواب میرے والدین کو پہنچا دے تو اس نے والدین کا حق ادا کر دیا۔

دعا: اَلْحَمْدُ لِلّٰهِ رَبِّ الْعَالَمِينَ * رَبِّ السَّمَوَاتِ وَرَبِّ الْاَرْضِ رَبِّ الْعَالَمِينَ * وَلَهُ الْكِبْرِيَاءُ فِي السَّمَوَاتِ وَ الْاَرْضِ وَ هُوَ الْعَزِيزُ الْحَكِيمُ * لِلّٰهِ الْحَمْدُ رَبِّ السَّمَوَاتِ وَرَبِّ الْاَرْضِ رَبِّ الْعَالَمِينَ * وَ لَهُ الْعِظَمَةُ فِي السَّمَوَاتِ وَ الْاَرْضِ وَ هُوَ الْعَزِيزُ الْحَكِيمُ * هُوَ الْمَلِكُ رَبُّ السَّمَوَاتِ وَرَبُّ الْاَرْضِ وَرَبُّ الْعَالَمِينَ * وَ لَهُ التُّورُ فِي السَّمَوَاتِ وَ الْاَرْضِ وَ هُوَ الْعَزِيزُ الْحَكِيمُ * (عمدة القاری، کتاب الوضوء، ج: ۳، ص: ۱۷۶، دارالکتب العلمیة)